

שלום עליכם

נחת פֿון קינדער

מאָנאַלאָג

קיין נגיד, הערט איר, בין איך ניט. ווייט פֿון אַ נגיד.
גאַרנישט. אַ בעל-הבית מיט אַ דירה אָן אייגענע. כאַטש
וואָס האָט מען, מישטיינס געזאַגט, ביי אונדז פֿון אַ דירה?
מכות! --- נאָר נחת פֿון קינדער, קאָן איך מיך באַרימען,
האַב איך, ברוך-השם, מער פֿונעם גרעסטן גביר אין
קתרילעווקע! ביי מיר, הערט איר, אַז עס קומט אַ יום-טובֿ
און עס קומען זיך צענויף אַלע קינדער, קיין עין-הרע, זין
און טעכטער, שניר און איידעם מיט אַלע אייניקלעך ---
ווער איז צו מיר גלייך?

למשל, נעמט פורים צו דער סעודה.

וואָס פֿאַר אַ טעם, פֿרעג איך אייך, האָט אַ סעודה, אַז מע
זעצט זיך צום טיש איינער אַליין מיט'ן ווייב און מע עסט?
נו, שטעלט אייך פֿאַר, אַז איך האָב שוין אָפּגעגעסן די פֿיש
מיט דער יוד, לאַקשן, צימעס, דאָס, יענץ --- נו וואָס?
בלאָטע שבבלאָטע! אַ פֿערד, להבדיל, עסט אויך. אַ
מענטש איז דאָך אָבער נישט קיין פֿערד. ובפֿרט אַ ייד.
ובפֿרט יום-טובֿ. ובפֿרט אַזאַ יום-טובֿ, ווי פורים צו דער
סעודה!

קודם כל --- די קינדער, קיין אין-הרע.

אַכט האָב איך, זאָלן געזונט זײַן, אַלע אויסגעגעבענע.
(געווען צוועלף --- פֿיר זענען, די צו לענגערע יאָר,
אָוועקגעגאַנגען). האָלב זענען זײַן, האָלב זענען טעכטער;
פֿיר איידעם און פֿיר שניר; האָט איר שוין, קײַן עין-הרע,
אַ קײַמא-לן פֿון זעכצן.

הײַנט, אײַניקלעך, לעבן זאָלן זײַ!

נישט צו פֿאַרזינדיקן. וואָרום אַלע טעכטער און אַלע שניר
קינדלעך, ברוך-השם, אַלע יאָר; בײַ וועמען ס'איז פֿאַראַן
עלף, בײַ וועמען --- נײַן, בײַ וועמען זיבן. קײַן עקרות,
אַזעלכע, הײַסט דאָס, וואָס זאָלן חלילה נישט האָבן גאָר
נישט, איז בײַ מיר נישט פֿאַראַן.

נאָר מיט אײַן זון, מיטן מיטלסטן, האָב איך געהאַט אַ ביסל
צו טאָן: מײַן שנור האָט אַ צײַט קײַן קינדער נישט געהאַט.
נישטאַ און נישטאַ --- און גענוג!

האַט זיך אָנגעהויבן אַ סדרה: דאָקטוירים, דער רבי,
להבדיל דער טאָטער --- עס העלפֿט נישט.

קיצור-הדבר, ס'איז געבליבן --- גטן זיך.

מילא, גטן זיך --- גטן זיך. ס'איז געקומען צו גטן זיך ---
ווער? וואָס? זי וויל ניט! וואָס הײַסט, זי וויל ניט?

זי האָט אים, זאָגט זי, ליב. טפֿש אײַנער! וואָס הערסט דו
זי, זאָג איך, וואָס זי האָט דיך ליב? זאָגט ער: איך האָב זי
אויך ליב. וואָס זאָגט איר אויף דעם חכם? איך זאָג אים
"קינדער" --- זאָגט ער "ליב"! --- וואָס זאָגט איר אויף אַזאַ
לעקיש?

קיצור-הדבר, זיי האָבן זיך נישט געגט. און גאָט האָט
געהאַלפֿן --- שוין אַ יאָר זעקס, אַז זי האָט אָנגעהויבן צו

קינדלען, קינדלט זי וואָס אַ יאָר, וואָס אַ יאָר; שיט מיר אָפּ
מיט אייניקלעך!

איר זאָלט זען ביי מיר אייניקלעך --- אַלע געראַטענע.
איינס שענער פֿונעם אַנדערן, אין זייערע פנעמער נישט
אַריינצוקוקן! איך זאָג אייך --- אַנטיקלעך!

הייַנט ווי אַזוי לערנען זיי! טאָמער ווילט איר אַ בלאַט
גמרא --- איז אַ בלאַט גמרא אויסווייניק. פֿון חומש מיט
רש"י, מיט תנ"ך, מיט דקדוק, מיט די אַלע איבעריקע
הייַנטיקע שאַלעמיוזן שמועסט מען ניט. זייער ליינען און
זייער שרייַבן ייִדיש און רוסיש און דייַטש און פֿראַנצויזיש,
און און און ...

אַז איך באַדאַרף אַ מאָל אַ ברייול איבערליינען, אָן אַדרעס
אַנשרייַבן, צי וואָס, --- ווערט אַ מלחמה: "זיידעניו, אָט
וועל איך! זיידעניו, אָט וועל איך!"

איי וואָס, איר וועט פֿרעגן "פֿרנסה"? עט, פֿאַראַן אַ
גרויסער גאָט! ער פֿירט אויס. אַ מאָל אַזוי, אַ מאָל אַזוי. אַ
מאָל בעסער, אַ מאָל ערגער. מאָלט אייך, מער ערגער ווי
בעסער --- מע מוטשעט זיך און מע קומט דורך מיט'ן יאָר,
אַבי געזונט, ווי זאָגט איר.

מיין עלטערן זון איז געגאַנגען ניט שלעכט. ער איז געזעסן
אין אַ דאָרף, אין זלאָדיעווקע איז ער געזעסן, און געהאַט
גאַנץ פֿיין פֿרנסה; נאָר אַז ס'איז אַריס דער אוקאַז פֿונעם
דריטן מאַי, האָט מען אים געבעטן מחילה; האָט ער דאָך
מסתמא געבריהט זיך, געוואָלט אויסווייזן, אַז ער איז ניט
קיין "פּאַסעליוושיסיאַ", געבראַכט פּאַפּירן, אַז ער זיצט
דאָרטן נאָך פֿון ששת ימי בֿראשית, דערלאַנגט אין סענאַט.
בקיצור, ס'האָט ניט געהאַלפֿן קיין שמע-ישראל, מע האָט
אים אַרויסגעטריבן, און ער קאָן נאָך עד היום צו זיך ניט

קומען ... זיצט ער ביי מיר מיט ווייב און קינדער. א ברירה האט מען?

און דעם אנדערן זון מיינעם גייט נעבעך גלאט נישט. וואס ער זאל ניט טון --- איז שלים-שלים-מזל, ווי זאגט איר, "מיט דער פוטער אראפ". קויפט ער תבואה, ווערט א זול. האנדלט ער איין אכסן, פגרען זיי. רירט ער זיך צו צו וואלד, איז א ווארעמער ווינטער --- א בר-מזל! ער זאל א קוק טאן אין טייך, וואלטן געפגרט אלע פיש ... האב איך מיך מיישב געווען און זאג אים: "וויסטו דו וואס? פעקל זיך אריבער מיט ווייב און קינדער צו מיר. ממה נפשך!" ...

דער דריטן זון מיינעם איז יא געווען נישקשה, איז ער אין דער גרויסער שרפה, ניט היינט געדאכט, אפגעברענט געווארן, ארויס ווי די מאמע האט אים געהאט, און האט נאך געהאט אויף זיך א גוט פעקל מיט א מסירהלע, מיט א סלעדאוואטל, מיט צרות, מיט א פריזיוו --- פֿרעגט ניט --- ס'איז גוט! ... היינט זיצט ער ביי מיר מיט דער גאנצער כאליאסטרע. וואס דען? ...

נאר איין קלענערן זון מיינעם איז, קיין עין-הרע, גאנץ נישקשהדיק? קיין געלט האט ער ניט, נאר ער האט א רייכן שווער. דאס הייסט, ער איז ניט אזוי רייך, ווי א בעל-פרנסה, האט געשעפטן א סך, א גרויסער דרייער. א "קרוטיין", זאל דער אויבערשטער שומר ומציל זיין! ער דרייט אזוי לאנג, ביז ער פֿארדרייט אי זיך, אי יענעם. נאר וואס דען? ער דרייט זיך אלע מאל אויס, דער הונט. ער האט שוין ניט איין מאל געפטרט אי זיין געלט, אי די קינדערס געלט. זאג איך צו אים: "וואס האט איר געהאט צו מין זונס געלט?" זאגט ער: "איר האט עפעס אריינגעלעגט א סך פוטער?" ... זאג איך: "מין זון איז מיר דערווייל א קינד". זאגט ער: "און מין טאכטער איז ביי מיר ניט קיין קינד?" זאג איך: "עט!" זאגט ער: "בע!" זאג איך: "מילא!" זאגט ער: בקיצור! א ווארט פֿאר א ווארט ---

האַב איך אַוועקגערופֿן מײַן שמויגער און זאָג צו אים: "טו
אַ שפּײַ, זאָג איך, אויף דײַן שווער דעם נגיד, דעם דרייער,
און זעץ דײַך אַוועק בײַ מיר --- וואָס גאָט וועט געבן, אַבִי
אין איינעם"...

זעט איר, צו איידעם האָב איך גאָר קיין גליק נישט. אָבער
טאַקי לחלוטין ניט! דאָס הייסט, איך האָב צו זיי קיין
טענות ניט, און שעם זיך חלילה נישט מיט זיי, וואָרום איך
האַב, מעגט איר מיר גלויבן, אַזעלכע איידעם, וואָס דער
גרעסטער גביר פֿאַרמאָגט זיי ניט. פֿײַנע קינדער, מיוחסים,
פֿאַרשויען, קעפּמענטשן!

איינעם האָב איך אַן איידעם פֿון גאָר אַ גרויסן יחות, אַ
צאַצקעלע, אַ זיידן קינד, אַ געראָטענער מיט אַלע מעלות
און אַ גרויסער למדן, זיצט און לערנט. איך האַלט אים בײַ
זיך אויף קעסט פֿון נאָך דער חתונה אָן, וואָרום ווען איר
זאָלט אים קענען, וואַלט איר אַליין געזאָגט, אַז ס'איז גאָר
אײַן עבֿירה אַרויסצולאָזן אַזעלכס אויף דער וועלט --- וואָס
וועט פֿון אים ווערן?

דעם אַנדערן איידעם האָב איך שוין נישט אַזאַ יחות, נאָר
דאָס קרן איז אָבער אַן אַנטיק, דהיינו: וואָס ווילט איר?
שרײַבן, און ליינען, און חשבֿונען, און זינגען, און טאַנצן,
און וואָס ניט? הײַנט שפּילט ער אין שאַך --- אַז מע
שמוסט, ער יכולט! פֿון דעסטוועגן, הערט איר, אַז ס'איז
ניט באַשערט, ווי זאָגט שלמה המלך: ל א ל ח כ מ י ם
ח מ --- אַלע קענערס גיין אַן שטיוול. איך האָב אים שוין
געפרווט אויף אַלע זײַטן: ער איז שוין געווען אַ
פֿאַסעסער, און אַ קרעמער, און אַ מלמד, און אַ שדכן ---
עס גייט נישט, כאַטש צערײַס זיך! זיצט ער איצט בײַ מיר
מיט די קינדער. איך וועל דאָך מײַן טאָכטער אויף דער גאָס
ניט אַרויסוואַרפֿן!

נאך איין איידעם האָב איך, שוין נישט אַזאַ גרויסער קענער, נאָר אויך נישט קיין אַב־ווער. דער גוטער קאָפּ מיט דער שיינער האַנט, מיט דעם בלאַט גמרא, מיט'ן שיינעם פּיסק --- אַז ער רעדט, שיטן זיך פּערל, אַ חיות צו הערן!

איין חסרון נאָר, וואָס ער איז צו אַן איידעלער, כּמעט אַ רוחניות, דאָס הייסט, ער איז נישט איבעריק געזונט. דאָס הייסט, אַפּילו אַז איר וועט אַ קוק טאָן אויף אים אַזוי, איז ער, דאכט זיך, גאָר נישט ... נאָר וואָס דען? דאָס וואָס ער שוויצט. און דערצו נאך דער הוסט! פֿון אַ צייט אַז ער האָט באַקומען אַ פּאַסקודנע הוסט מיט אַ מין קוויטש, און ס'איז אים שווער צו כאַפּן דעם אָטעם. דאָקטוירים הייסן אים טרינקען מילך און פֿאַרן קיין בויבעריק אויף אַ דאָטשע. אַהין פֿאַרן, זאָגט מען, אַלע קראַנקע. דאָרטן, זאָגט מען, איז פֿאַראַן אַ וואַלד אַזעלכער, וואָס איז אַ רפּואה צום הוסט. רעכנ איך, אם ירצה השם, איבער אַ יאָר זומער, אַז גאָט וועט שענקען דאָס לעבן, זיך דורכפֿאַרן מיט אים קיין בויבעריק. דערווייל, ביז ער וועט אַ מאָל ווערן געזונט, ליגט ער מיטן ווייב און קינדער, געוויינטלעך, אויף מיינע פלייצעס. עפּעס אַ תּירוץ?

היינט האָב איך נאך איין איידעם, שוין גאָר אַ פּראָסטן, גאָר אַ האַרעפּאַשנעם יונג, דאָס הייסט, חלילה נישט קיין בעל-מלאכה, נישט קיין שניידער, נישט קיין שוסטער, נאָר קיין חדר-יינגל אויך ניט.

ער איז אַ "פּיליער" איז ער; ער האַנדלט מיט פּיש האַנדלט ער. זיין טאַטע האַנדלט מיט פּיש, זיין זיידע האָט געהאַנדלט מיט פּיש, די גאַנצע משפּחה זייערע ווייסן --- נאָר פּיש און נאָר פּיש און נאָר פּיש!

דאָס הייסט, זיי זענען אפילו גאַנץ ערלעכע יידן, אָרנטלעכע, נאָר פּראָסטע מענטשלעך.

וועט איר דאך פֿרעגן: ווי קומט צו מיר אזא איידעם? מסתמא איז דרינען פֿאַראַן אַ מעשה, ווי זאָגט מען: אין אַ טײַך וואָרפֿן זיך דורך אַלערליי העכט. מסתמא איז מײַן טאָכטערס גליק אזוי, אז זי באַדאַרף האָבן אַ ז אַ מאַן.

דאָס הייסט, האָבן האָב איך צו אים גאָרניט; מײַן טאָכטער לעבט פֿאַר אים דווקא גליקלעך. וואָרום בטבע איז ער דווקא אַ גוט מענטשל, אַ דימענט, צוגעלאָזט, הערט איר, צו אונדז אַלעמען ביז גאָר, וויפֿל ער פֿאַרדינט גיט ער אָפֿ איר, און העלפֿט אויס יענע איידעמס מײַנע און די זין ווי ווייט מעגלעך. וואָס איז שײַך זאָגן? --- ער האָרעוועט כמעט אין גאַנצן אויף אונדז, און האָט פֿאַר אונדז אַלעמען דרך-ארץ. וואָרום ער ווייסט גאַנץ גוט, ער פֿילט, פֿאַרשטייט איר מײַך, ווער ער איז און ווער מײַך זענען; ער איז ער און מיר זענען פֿאַרט מיר! מיט דער האַנט, הערט איר, קען מען דאָס ניט אַוועקמאַכן.

וואָרום אז עס מאַכט זיך אַ מאָל, מע קומט זיך צונויף צווישן מענטשן, און מײַנע קינדער מאַכן אַ שמועס מכח די קליינע אותיות, עפעס אַ דין אין שלחן-ערוך, צי אַ שאַרף שטיקל גמרה, צי גלאַט אַ פסוק, מוז ער נעבעך זיצן און שטומען, וואָרום ס'איז פֿאַר אים, ניט דאָ געדאַכט, אַ סוד!

אודאי מעג ער זיך איבערנעמען, וואָס ער האָט אַזוינע שוואַגערס, און מעג האָרעווען פֿון זייערטוועגן! ווי זאָגט איר? ניט אזוי? האָ?

אצינד, אז איר זענט שוין אַ ביסל באַקאַנט מיט מײַן געזינדל, פֿאַרשטייט איר שוין וואָס פֿאַר אַ ש מ ח ה בײַ מיר איז און וואָס פֿאַר אַ נחת איך האָב, אז עס קומט אַ יום-טובֿ, למשל, פורים צו דער סעודה, און אַלע קינדער מיט אַלע אייניקלעך, קיין עין-הרע, זעצן זיך אויס אַרום טיש, און מע מאַכט המוציא איבער דעם שיינעם גרויסן קלוגן פורים-קוילעטש, וואָס מיט זאַפֿראַן און מיט

ראַזינקעס אַרומגעשטעקט, מיט די גוטע געפֿעפֿערטע און
געצוקערטע פֿיש מיט כריין, מיט די גוטע געלע לאַנגע
לאַקשן מיט יויך, און מע נעמט צו קאַפלעך משקה, אַז
גאָט העלפֿט אַ פֿלעשל ווימאַראַזיג, אַן אמתער אַ
"קאָוועשאַנער", אָדער אַ גלעזעלע גוטן ווישניק, אַבי ס'איז
נאָר דאָ, און פֿאַר נויט --- איז אַ פֿראַסט ביסל יי"ש אויך אַ
סחורה, און מע טוט אַ זינג, איך דעם שושנת יעקב, און
נאָך אַ מאָל --- שושנת יעקב! און ווידער אַ מאָל ---
שושנת יעקב! טוען אַ כאַפֿ-אונטער די קינדער:

צהלה ושמחה!

און די קליינע שקצים, די אייניקלעך, אויפֿן דינעם קולכל:

אור ליהודעם! אור ליהודעם! אור ליהודעם!

און מע גייט נאָך אַ טענצל אויך, --- דעמאָלט ווער איז צו
מיר גלייך? וואָס מיר בראַצקי? ווער מיר רויטשילד? אַ
מלך, ווי איר זענט מיר אַ יידן, אַ מלך!

קיין נגיד, הערט איר, בין איך ניט, נאָר נחת פֿון קינדער
האָב איך, ברוך-השם, מער פֿונעם גרעסטן גבֿיר אין
פתרילעווקע!

באַארבעט און צוגעגרייט פֿון איציק גאָלדענבערג, רפֿאל פֿינקל,
לעאָנאַרד פֿראַגער און אַברהם ברוך בערקאָוויץ